

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*  
**॥ pañcasaptatitamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcasaptatitamaḥ sargaḥ ॥

śrīrāmalakṣmaṇayōrvārtālāpastayōḥ pampātaṭē gamanam

divaṃ tu tasyāṃ yātāyāṃ  
śabaryāṃ svēna tējasā |  
lakṣmaṇēna saha bhrātrā  
cintayāmāsa rāghavaḥ || 3.75.1 ||

cintayitvā tu dharmātmā  
prabhāvaṃ taṃ mahātmanām |  
hitakāriṇamēkāgraṃ  
lakṣmaṇaṃ rāghavō'bravīt || 3.75.2 ||

dr̥ṣṭō mayā'śramaḥ saumya  
bahvāścaryaḥ kṛtātmanām |  
viśvastamṛgaśārdūlō  
nānāvihagasēvitaḥ || 3.75.3 ||

saptānāṃ ca samudrāṇāṃ  
tēṣāṃ tīrthēṣu lakṣmaṇa |  
upaspr̥ṣṭaṃ ca vidhivat  
pītarāścāpi tarpitāḥ || 3.75.4 ||

pranaṣṭamaśubhaṃ yannaḥ  
 kalyāṇaṃ samupasthitam |  
 tēna tvētat prahr̥ṣṭaṃ mē  
 manō lakṣmaṇa samprati || 3.75.5 ||

hṛdayē mē naravyāghra  
 śubhamāvirbhaviṣyati |  
 tadāgaccha gamiṣyāvah  
 pampāṃ tām priyadarśanām || 3.75.6 ||

ṛṣyamūkō giriryatra  
 nātidūrē prakāśatē |  
 yasmin vasati dharmātmā  
 sugrīvō'mśumataḥ sutaḥ || 3.75.7 ||

nityaṃ vālibhayāt trasta -  
 ścaturbhiḥ saha vānaraiḥ |  
 ahaṃ tvarē ca taṃ draṣṭuṃ  
 sugrīvaṃ vānararṣabham || 3.75.8 ||

tadadhīnaṃ hi mē kāryaṃ  
 sītāyāḥ parimārgaṇam |  
 iti bruvāṇaṃ taṃ vīraṃ  
 saumitridamabravīt || 3.75.9 ||

gacchāvastvaritaṃ tatra  
 mamāpi tvaratē manaḥ |  
 āśramāttu tatastasmā -  
 nniṣkramya sa viśāmpatiḥ || 3.75.10 ||

ājagāma tataḥ pampāṃ  
 lakṣmaṇēna saha prabhuḥ |  
 samīkṣamāṇaḥ puṣpādhyam  
 sarvatō vipuladrumam || 3.75.11 ||

kōyaṣṭibhiścārjunakaiḥ  
 śatapatraiśca kīrakaiḥ |  
 ētaiścānyaiśca bahubhi -  
 rnāditaṃ tad vanaṃ mahat || 3.75.12 ||

sa rāmō vivīdhān vṛkṣān  
 sarāṃsi vivīdhāni ca |  
 paśyan kāmābhisantaptō  
 jagāma paramaṃ hradam || 3.75.13 ||

sa tāmāsādyā vai rāmō  
 dūrāt pānīyavāhinīm |  
 mataṅgasarasam nāma  
 hradam samavagāhata || 3.75.14 ||

tatra jagmaturavyagrau  
 rāghavau hi samāhitau |  
 sa tu śōkasamāviṣṭō  
 rāmō daśarathātmajaḥ || 3.75.15 ||

vivēśa nalinīm ramyām  
 paṅkajaiśca samāvṛtām |  
 tilakāśōkapunnāga -  
 bakulōddālakāśinīm || 3.75.16 ||

ramyōpavanasambādhāṃ  
 padmasampīḍitōdakām |  
 sphaṭikōpamatōyāṃ tām  
 ślakṣṇavālukasantatām || 3.75.17 ||

matsyakacchapasambādhāṃ  
 tīrasthadrumasōbhitām |  
 sakhībhiriva saṃyuktām  
 latābhiranuvēṣṭitām || 3.75.18 ||

kinnarōragagandharva -  
 yakṣarākṣasasēvitām |  
 nānādrumalatākīrṇām  
 śītavārinidhiṃ śubhām || 3.75.19 ||

padmasaugandhikaistāmrām  
 śuklām kumudamaṇḍalaiḥ |  
 nīlām kuvalayōdghāṭai -  
 rbahuvarṇām kuthāmiva || 3.75.20 ||

aravindōtpalavatīṃ  
 padmasaugandhikāyutām |  
 puṣpitāmravaṇōpētām  
 barhiṇōdghuṣṭanāditām || 3.75.21 ||

sa tām drṣṭvā tataḥ pampām  
 rāmaḥ saumitriṇā saha |  
 vilalāpa ca tējasvī  
 rāmō daśarathātmajaḥ || 3.75.22 ||

tilakairbījapūraiśca

vaṭaiḥ śukladrumaistathā |

puṣpitaiḥ karavīraiśca

punnāgaiśca supuṣpitaiḥ || 3.75.23 ||

mālatīkundagulmaiśca

bhaṇḍīrairniculaistathā |

aśōkaiḥ saptaparṇaiśca

kētakairatimuktakaiḥ || 3.75.24 ||

anyaiśca vividhairvṛkṣaiḥ

pramadāmiva śōbhitām |

asyāstīrē tu pūrvōktaḥ

parvatō dhātumaṇḍitaḥ || 3.75.25 ||

ṛṣyamūka iti khyāta -

ścitrapuṣpitapādapaḥ |

harirṛkṣarajōnāmnaḥ

putrastasya mahātmanaḥ || 3.75.26 ||

adhyāstē tu mahāvīryaḥ

sugrīva iti viśrutaḥ |

sugrīvamabhigaccha tvam

vānarēndraṃ nararṣabha || 3.75.27 ||

ityuvāca punarvākyam

lakṣmaṇam satyavikramaḥ |

kathaṃ mayā vinā sītām

śakyaṃ lakṣmaṇa jīvitum || 3.75.28 ||

ityēvamuktvā madanābhipīḍitaḥ  
sa lakṣmaṇaṃ vākyamananyacētasam |  
vivēśa pampāṃ nalinīṃ manōharāṃ  
raghūttamaḥ śōkaviśādayantritaḥ || 3.75.29 ||

tatō mahadvartma sudūrasaṅkramaḥ  
kramēṇa gatvā pravilōkayan vanam |  
dadarśa pampāṃ śubhadarśakānanām  
anēkanānāvidhapakṣisaṅkulām || 3.75.30 ||

|| ityārṣē śrīmadrāmāyaṇē vālmikīyē ādikāvyē  
araṇyakāṇḍē pañcasaptatitamaḥ sargaḥ ||